

श्रीः

श्रीमते निगमान्तमहादेशिकाय नमः
श्रीमान् वेङ्कटनाथार्यः कवितार्किककेसरी।
वेदान्ताचार्यवर्यो मे सन्निधत्तां सदा हृदि॥

॥ श्रीलक्ष्मीनृसिंहसहस्रनाम स्तोत्रम् ॥

This document has been prepared by*

Sunder Kidambi

with the blessings of

श्री रङ्गरामानुज महादेशिकन्

His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font. Our sincere thanks to Smt. Padma Srinivasan of Mumbai and Sri. Sundar Varadarajan of Chennai for proofreading this document.

श्रीः
श्रीमते रामानुजाय नमः

॥ श्रीलक्ष्मीनृसिंहसहस्रनाम स्तोत्रम् ॥

मार्कण्डेय उवाच

एवं युद्धमभूद् घोरं रौद्रं दैत्यबलैः सह।
नृसिंहस्याङ्गसम्भूतैर्नारसिंहैरनेकशः ॥ १ ॥

दैत्यकोटीर्हतास्तत्र केचिद्धीताः पलायिताः।
तं दृष्ट्वाऽतीव सङ्क्रुद्धो हिरण्यकशिपुः स्वयम् ॥ २ ॥

भूतपूर्वैरमृत्युर्म इति ब्रह्मवरोद्धतः।
ववर्ष शरवर्षेण नारसिंहो भृशं बली ॥ ३ ॥

द्वन्द्वयुद्धमभूद्गुणं दिव्यवर्षसहस्रकम्।
दैत्येन्द्रे साहसं दृष्ट्वा देवाश्चेन्द्रपुरोगमाः ॥ ४ ॥

श्रेयः कस्य भवेदत्र इति चिन्तापरा भवन्।
तदा क्रुद्धो नृसिंहस्तु दैत्येन्द्रप्रहितान्यपि ॥ ५ ॥

विष्णुचक्रं महाचक्रं कालचक्रं तु वैष्णवम्।
रौद्रं पाशुपतं ब्राह्मं कौबेरं कुलिशासनम् ॥ ६ ॥

आग्नेयं वारुण्यं सौम्यं मोहनं सौरपार्वतम्।
भार्गवादिबहून्यस्त्राण्यभक्षयत कोपनः ॥ ७ ॥

सन्ध्याकाले सभाद्वारे स्वाङ्के निक्षिप्य भैरवः।
ततः खङ्गधरं दैत्यं जग्राह नरकेसरी ॥ ८ ॥

हिरण्यकशिपोर्वक्षो विदार्यातीव रोषितः।
उद्धृत्य चान्त्रमालानि नखैर्वज्रसमप्रभैः ॥ ९ ॥

मेने कृतार्थमात्मानं सर्वतः पर्यवैक्षत।
हर्षिता देवताः सर्वाः पुष्पवृष्टिमवाकिरन् ॥ १० ॥

देवदुन्दुभयो नेदुर्विमलाश्च दिशोऽभवन्।
नरसिंहमतीवोग्रं विकीर्णवदनं भृशम् ॥ ११ ॥

लेलिहानं च गर्जन्तं कालानलसमप्रभम्।
अतिरौद्रं महाकायं महादंष्ट्रं महारुतम् ॥ १२ ॥

महासिंहं महारूपं दृष्ट्वा संक्षुभितं जगत्।
सर्वदेवगणैः सार्धं तत्रागत्य पितामहः ॥ १३ ॥

आगन्तुकैर्भूतपूर्वैर्वर्तमानैरनुत्तमैः।
गुणैर्नामसहस्रेण तुष्टाव श्रुतिसम्मतैः ॥ १४ ॥

ओं नमः श्रीमद्विव्यलक्ष्मीनृसिंहसहस्रनामस्तोत्रमहामन्त्रस्य ब्रह्मा
ऋषिः। श्रीलक्ष्मीनृसिंहो देवता। अनुष्टुप् छन्दः। श्रीनृसिंहः परमात्मा बीज-
म्। लक्ष्मीर्माया शक्तिः। जीवो बीजम्। बुद्धिः शक्तिः। उदानवायुः बीजम्।
सरस्वती शक्तिः। व्यञ्जनानि बीजानि। स्वराः शक्तयः। ओं क्ष्रौं ह्रीं इति
बीजानि। ओं श्रीं अं आं इति शक्तयः। विकीर्णनखदंष्ट्रायुधायैति कीलकम्।
अकारादिति बोधकम्। श्रीलक्ष्मीनृसिंहप्रसादसिद्धयर्थे श्रीलक्ष्मीनृसिंहसह-
स्रनामस्तोत्रमन्त्रजपे विनियोगः।

अथ हृदयादिन्यासः

ओं श्रीलक्ष्मीनृसिंहाय नमः - अङ्गुष्ठाभ्यां नमः।
ओं वज्रनखाय नमः - तर्जनीभ्यां नमः।
ओं महारुद्राय नमः - मध्यमाभ्यां नमः।
ओं सर्वतोमुखाय नमः - अनामिकाभ्यां नमः।
ओं विकटास्याय नमः - कनिष्ठिकाभ्यां नमः।
ओं विराय नमः - करतलकरपृष्ठाभ्यां नमः।
एवं हृदयादिन्यासः।

अथ दिग्बन्धः

ओं ऐन्द्रीं दिशं सुदर्शनेन बध्नामि नमश्चक्राय स्वाहा।
ओं आग्नेयीं दिशं सुदर्शनेन बध्नामि नमश्चक्राय स्वाहा।
ओं याम्यां दिशं सुदर्शनेन बध्नामि नमश्चक्राय स्वाहा।
ओं नैर्ऋतीं दिशं सुदर्शनेन बध्नामि नमश्चक्राय स्वाहा।
ओं वारुणीं दिशं सुदर्शनेन बध्नामि नमश्चक्राय स्वाहा।
ओं वायवीं दिशं सुदर्शनेन बध्नामि नमश्चक्राय स्वाहा।
ओं कौबेरीं दिशं सुदर्शनेन बध्नामि नमश्चक्राय स्वाहा।
ओं ऐशानीं दिशं सुदर्शनेन बध्नामि नमश्चक्राय स्वाहा।
ओं ऊर्ध्वां दिशं सुदर्शनेन बध्नामि नमश्चक्राय स्वाहा।
ओं अधस्तादिशं सुदर्शनेन बध्नामि नमश्चक्राय स्वाहा।

अथ ध्यानम्

सत्यज्ञानसुखस्वरूपममलं क्षीराब्धिमध्ये स्थितं
योगरूढमतिप्रसन्नवदनं भूषासहस्रोज्ज्वलम्।
त्र्यक्षं चक्रपिनाकसाभयवरान् बिभ्राणमर्कच्छविं
छत्रीभूतफणीन्द्रमिन्दुधवलं लक्ष्मीनृसिंहं भजे ॥ १ ॥

उपास्महे नृसिंहाख्यं ब्रह्म वेदान्तगोचरम्।
भूयो लालितसंसारच्छेदहेतुं जगद्गुरुम् ॥ २ ॥

ब्रह्मोवाच

ओं ह्रीं श्रीं ऐं क्ष्रौं
ओं नमो नारसिंहाय वज्रदंष्ट्राय वज्रिणे।
वज्रदेहाय वज्राय नमो वज्रनखाय च ॥ १ ॥

वासुदेवाय वन्द्याय वरदाय वरात्मने।
वरदाभयहस्ताय वराय वरूपिणे ॥ २ ॥

वरेण्याय वरिष्ठाय श्रीवराय नमो नमः।
प्रह्लादवरदायैव प्रत्यक्षवरदाय च ॥ ३ ॥

परात्परपरेशाय पवित्राय पिनाकिने।
पावनाय प्रसन्नाय पाशिने पापहारिणे ॥ ४ ॥

पुरुष्टुताय पुण्याय पुरुहूताय ते नमः।
तत्पुरुषाय तथ्याय पुराणपुरुषाय च ॥ ५ ॥

पुरोधसे पूर्वजाय पुष्कराक्षाय ते नमः।
पुष्पहासाय हासाय महाहासाय शार्ङ्गिणे ॥ ६ ॥

सिंहाय सिंहराजाय जगद्वश्याय ते नमः।
अट्टहासाय रोषाय जलवासाय ते नमः ॥ ७ ॥

भूतावासाय भासाय श्रीनिवासाय खड्गिने।
खड्गजिह्वाय सिंहाय खड्गवासाय ते नमः ॥ ८ ॥

नमो मूलाधिवासाय धर्मवासाय धन्विने।
धनञ्जयाय धन्याय नमो मृत्युञ्जयाय च ॥ ९ ॥

शुभञ्जयाय सूत्राय नमश्शत्रुञ्जयाय च।
निरञ्जनाय नीराय निर्गुणाय गुणाय च ॥ १० ॥

निष्प्रपञ्चाय निर्वाणप्रदाय निबिडाय च।
निरालम्बाय नीलाय निष्कलाय कलाय च ॥ ११ ॥

निमेषाय निबन्धाय निमेषगमनाय च।
निर्द्वन्धाय निराशाय निश्चयाय निराय च ॥ १२ ॥

निर्मलाय निबन्धाय निर्मोहाय निराकृते।
नमो नित्याय सत्याय सत्कर्मनिरताय च ॥ १३ ॥

सत्यध्वजाय मुञ्जाय मुञ्जकेशाय केशिने।
हरीशाय च शेषाय गुडाकेशाय वै नमः ॥ १४ ॥

सुकेशायोर्ध्वकेशाय केशिसंहारकाय च।
जलेशाय स्थलेशाय पद्मेशायोग्ररूपिणे ॥ १५ ॥

कुशेशयाय कूलाय केशवाय नमो नमः।
सूक्तिकर्णाय सूक्ताय रक्तजिह्वाय रागिणे ॥ १६ ॥

दीप्तरूपाय दीप्ताय प्रदीप्ताय प्रलोभिने।
प्रच्छिन्नाय प्रबोधाय प्रभवे विभवे नमः ॥ १७ ॥

प्रभञ्जनाय पान्थाय प्रमायाप्रमिताय च।
प्रकाशाय प्रतापाय प्रज्वालायोज्ज्वलाय च ॥ १८ ॥

ज्वालामालास्वरूपाय ज्वलज्जिह्वाय ज्वालने।
महोज्ज्वलाय कालाय कालमूर्तिधराय च ॥ १९ ॥

कालान्तकाय कल्पाय कलनाय कृते नमः।
कालचक्राय शक्राय वषट्चक्राय चक्रिणे ॥ २० ॥

अक्रूराय कृतान्ताय विक्रमाय क्रमाय च।
कृतिने कृत्तिवासाय कृतज्ञाय कृतात्मने ॥ २१ ॥

सङ्क्रमाय च क्रुद्धाय क्रान्तलोकत्रयाय च।
अरूपाय स्वरूपाय हरये परमात्मने ॥ २२ ॥

अजयायादिदेवाय अक्षयाय क्षयाय च।
अघोराय सुघोराय घोरघोरतराय च ॥ २३ ॥

नमोऽस्त्वघोरवीर्याय लसद्घोराय ते नमः।
घोराध्यक्षाय दक्षाय दक्षिणार्याय शम्भवे ॥ २४ ॥

अमोघाय गुणौघाय अनघायाघहारिणे।
मेघनादाय नादाय तुभ्यं मेघात्मने नमः ॥ २५ ॥

मेघवाहनरूपाय मेघश्यामाय मालिने।
व्यालयज्ञोपवीताय व्याघ्रदेहाय वै नमः ॥ २६ ॥

व्याघ्रपादाय च व्याघ्रकर्मिणे व्यापकाय च।
विकटास्याय वीराय विष्टरश्रवसे नमः ॥ २७ ॥

विकीर्णनखदंष्ट्राय नखदंष्ट्रायुधाय च ।
विष्वक्सेनाय सेनाय विह्वलाय बलाय च ॥ २८ ॥

विरूपाक्षाय वीराय विशेषाक्षाय साक्षिणे ।
वीतशोकाय विस्तीर्णवदनाय नमो नमः ॥ २९ ॥

विधानाय विधेयाय विजयाय जयाय च ।
विबुधाय विभावाय नमो विश्वम्भराय च ॥ ३० ॥

वीतरागाय विप्राय विटङ्कनयनाय च ।
विपुलाय विनीताय विश्वयोने नमो नमः ॥ ३१ ॥

विडम्बनाय वित्ताय विश्रुताय वियोनये ।
विह्वलाय विवादाय नमो व्याहृतये नमः ॥ ३२ ॥

विलासाय विकल्पाय महाकल्पाय ते नमः ।
बहुकल्पाय कल्पाय कल्पातीताय शिल्पिने ॥ ३३ ॥

कल्पनाय स्वरूपाय फणितल्पाय वै नमः ।
तटित्प्रभाय ताक्षर्याय तरुणाय तरस्विने ॥ ३४ ॥

तपनायान्तरिक्षाय तापत्रयहराय च ।
तारकाय तमोघ्नाय तत्त्वाय च तपस्विने ॥ ३५ ॥

तक्षकाय तनुत्राय तटिने तरलाय च ।
शतरूपाय शान्ताय शतधाराय ते नमः ॥ ३६ ॥

शतपत्रायताक्षाय स्थितये शतमूर्तये ।
शतक्रतुस्वरूपाय शाश्वताय शतात्मने ॥ ३७ ॥

नमः सहस्रशिरसे सहस्रवदनाय च ।
सहस्राक्षाय देवाय दिशाश्रीत्राय ते नमः ॥ ३८ ॥

नमः सहस्रजिह्वाय महाजिह्वाय ते नमः ।
सहस्रनामधेयाय सहस्रजठराय च ॥ ३९ ॥

सहस्रबाहवे तुभ्यं सहस्रचरणाय च।
सहस्रार्कप्रकाशाय सहस्रायुधधारिणे ॥ ४० ॥

नमः स्थूलाय सूक्ष्माय सुसूक्ष्माय नमो नमः।
सुकृष्णाय सुभिक्षाय सुराध्यक्षाय शौरिणे ॥ ४१ ॥

धर्माध्यक्षाय धर्माय लोकाध्यक्षाय वै नमः।
प्रजाध्यक्षाय शिक्षायै विपक्षक्षयमूर्तये ॥ ४२ ॥

कालाध्यक्षाय तीक्ष्णाय मूलाध्यक्षाय ते नमः।
अधोक्षजाय मित्राय सुमित्रावरुणाय च ॥ ४३ ॥

शत्रुघ्नाय अविघ्नाय विघ्नकोटिहराय च।
रक्षोघ्नाय तमोघ्नाय भूतघ्नाय नमो नमः ॥ ४४ ॥

भूतपालाय भूताय भूतावासाय भूतये।
भूतवेतालघाताय भूताधिपतये नमः ॥ ४५ ॥

भूतग्रहविनाशाय भूतसंयमिने नमः।
महाभूताय भृगवे सर्वभूतात्मने नमः ॥ ४६ ॥

सर्वारिष्टविनाशाय सर्वसम्पत्कराय च।
सर्वाधाराय सर्वाय सर्वार्तिहरये नमः ॥ ४७ ॥

सर्दुःखप्रशान्ताय सर्वसौभाग्यदायिने।
सर्वज्ञायाप्यनन्ताय सर्वशक्तिधराय च ॥ ४८ ॥

सर्वैश्वर्यप्रदात्रे च सर्वकार्यविधायिने।
सर्वज्वरविनाशाय सर्वरोगापहारिणे ॥ ४९ ॥

सर्वाभिचारहन्त्रे च सर्वैश्वर्यविधायिने।
पिङ्गाक्षायैकशृङ्गाय द्विशृङ्गाय मरीचये ॥ ५० ॥

बहुशृङ्गाय शृङ्गाय महाशृङ्गाय ते नमः।
माङ्गल्याय मनोज्ञाय मन्तव्याय महात्मने ॥ ५१ ॥

महादेवाय देवाय मातुलिङ्गधराय च।
महामायाप्रसूताय प्रस्तुताय च मायिने ॥ ५२ ॥

अनन्तानन्तरूपाय मायिने जलशायिने।
महोदराय मन्दाय मदनाय मदाय च ॥ ५३ ॥

मधुकैटभहन्त्रे च माधवाय मुरारये।
महावीर्याय धैर्याय चित्रवीर्याय ते नमः ॥ ५४ ॥

चित्रकूर्माय चित्राय नमस्ते चित्रभानवे।
मायातीताय मायायै महावीराय ते नमः ॥ ५५ ॥

महातेजाय बीजाय तेजोधाम्ने च बीजिने।
तेजोमयनृसिंहाय नमस्ते चित्रभानवे ॥ ५६ ॥

महादंष्ट्राय तुष्टाय नमः पुष्टिकराय च।
शिपिविष्टाय हृष्टाय पुष्टाय परमेष्ठिने ॥ ५७ ॥

विशिष्टाय च शिष्टाय गरिष्ठायेष्टदायिने।
नमो ज्येष्ठाय श्रेष्ठाय तुष्टायामिततेजसे ॥ ५८ ॥

अष्टाङ्गव्यस्तरूपाय सर्वदुष्टान्तकाय च।
वैकुण्ठाय विकुण्ठाय केशिकण्ठाय ते नमः ॥ ५९ ॥

कण्ठीरवाय लुण्ठाय निश्शठाय हठाय च।
सत्त्वोद्विक्ताय कृष्णाय ऋग्यजुस्सामगाय च ॥ ६० ॥

ऋतुध्वजाय वज्राय मन्त्रराजाय मन्त्रिणे।
त्रिनेत्राय त्रिवर्गाय त्रिधाम्ने च त्रिशूलिने ॥ ६१ ॥

त्रिकालज्ञानरूपाय त्रिदेहाय त्रिधात्मने।
नमस्त्रिमूर्तिवन्द्याय त्रितत्त्वज्ञानिने नमः ॥ ६२ ॥

अक्षोभ्यायानिरुद्धाय अप्रमेयाय भानवे।
अमृताय अनन्ताय अमितायामितौजसे ॥ ६३ ॥

अपमृत्युविनाशाय अपस्मारविघातिने ।
अन्नदायान्नरूपाय अन्नायान्नभुजे नमः ॥ ६४ ॥

नादाय निरवदाय वेदायाद्भुतकर्मणे ।
सद्योजाताय सङ्घाय वैद्युताय नमो नमः ॥ ६५ ॥

अध्वातीताय सत्त्वाय वागतीताय वाग्मिने ।
वागीश्वराय गोपाय गोहिताय गवाम्पते ॥ ६६ ॥

गन्धर्वाय गम्भीराय गर्जितायोजिताय च ।
पर्जन्याय प्रबुद्धाय प्रधानपुरुषाय च ॥ ६७ ॥

पद्माभाय सुनाभाय पद्मनाभाय मानिने ।
पद्मनेत्राय पद्माय पद्मायाः पतये नमः ॥ ६८ ॥

पद्मोदराय पूताय पद्मकल्पोद्भवाय च ।
नमो हृत्पद्मवासाय भूपद्मोद्धरणाय च ॥ ६९ ॥

शब्दब्रह्मस्वरूपाय ब्रह्मरूपधराय च ।
ब्रह्मणे ब्रह्मरूपाय पद्मनेत्राय ते नमः ॥ ७० ॥

ब्रह्मदाय ब्राह्मणाय ब्रह्मब्रह्मात्मने नमः ।
सुब्रह्मण्याय देवाय ब्रह्मण्याय त्रिवेदिने ॥ ७१ ॥

परब्रह्मस्वरूपाय पञ्चब्रह्मात्मने नमः ।
नमस्ते ब्रह्मशिरसे तथाश्चशिरसे नमः ॥ ७२ ॥

अथर्वशिरसे नित्यमशनिप्रमिताय च ।
नमस्ते तीक्ष्णदंष्ट्राय लोलाय ललिताय च ॥ ७३ ॥

लावण्याय लवित्राय नमस्ते भासकाय च ।
लक्षणज्ञाय लक्ष्याय लक्षणाय नमो नमः ॥ ७४ ॥

लसद्दीप्ताय लिप्ताय विष्णवे प्रभविष्णवे ।
वृष्णिमूलाय कृष्णाय श्रीमहाविष्णवे नमः ॥ ७५ ॥

पश्यामि त्वां महासिंहं हारिणं वनमालिनम्।
किरीटिनं कुण्डलिनं सर्वाङ्गं सर्वतोमुखम् ॥ ७६ ॥

सर्वतः पाणिपादोरुं सर्वतोऽक्षिशिरोमुखम्।
सर्वेश्वरं सदातुष्टं समर्थं समरप्रियम् ॥ ७७ ॥

बहुयोजनविस्तीर्णं बहुयोजनमायतम्।
बहुयोजनहस्ताङ्घ्रिं बहुयोजननासिकम् ॥ ७८ ॥

महारूपं महावक्त्रं महादंष्ट्रं महाभुजम्।
महानादं महारौद्रं महाकायं महाबलम् ॥ ७९ ॥

आनाभेर्ब्रह्मणो रूपमागलाद्वैष्णवं तथा।
आशीर्षाद्द्रुमीशानं तदग्रे सर्वतश्शिवम् ॥ ८० ॥

नमोऽस्तु नारायण नारसिंह
नमोऽस्तु नारायण वीरसिंह।
नमोऽस्तु नारायण क्रूरसिंह
नमोऽस्तु नारायण दिव्यसिंह ॥ ८१ ॥

नमोऽस्तु नारायण व्याघ्रसिंह
नमोऽस्तु नारायण पुच्छसिंह।
नमोऽस्तु नारायण पूर्णसिंह
नमोऽस्तु नारायण रौद्रसिंह ॥ ८२ ॥

नमो नमो भीषण भद्रसिंह
नमो नमो विज्वलनेत्रसिंह।
नमो नमो बृंहितभूतसिंह
नमो नमो निर्मलचित्रसिंह ॥ ८३ ॥

नमो नमो निर्जितकालसिंह
नमो नमः कल्पितकल्पसिंह।
नमो नमः कामद कामसिंह
नमो नमस्ते भुवनैकसिंह ॥ ८४ ॥

द्वावापृथिव्योरिदमन्तरं हि
 व्याप्तं त्वयैकेन दिशश्च सर्वाः।
 दृष्ट्वाऽद्भुतं रूपमुग्रं तवेदं
 लोकत्रयं प्रव्यथितं महात्मन् ॥ ८५ ॥

अमी हि त्वा सुरसङ्घा विशन्ति
 केचिद्धीताः प्राञ्जलयो गृणन्ति।
 स्वस्तीत्युक्त्वा मुनयः सिद्धसङ्घाः
 स्तुवन्ति त्वां स्तुतिभिः पुष्कलाभिः ॥ ८६ ॥

रुद्रादित्या वसवो ये च साध्याः
 विश्वे देवा मरुतश्चोष्मपाश्च।
 गन्धर्वयक्षासुरसिद्धसङ्घा
 वीक्षन्ति त्वां विस्मिताश्चैव सर्वे ॥ ८७ ॥

लेलिह्यसे ग्रसमानस्समन्ताद्
 लोकान् समग्रान् वदनैर्ज्वलद्भिः।
 तेजोभिरापूर्य जगत्समग्रं
 भासस्तवोग्राः प्रतपन्ति विष्णो ॥ ८८ ॥

भविष्णुस्त्वं सहिष्णुस्त्वं भ्राजिष्णुर्जिष्णुरेव च।
 पृथिवी ह्यन्तरिक्षं त्वं पर्वतारण्यमेव च ॥ ८९ ॥

कलाकाष्ठाविलिप्तस्त्वं मुहूर्तप्रहरादिकम्।
 अहोरात्रं त्रिसन्ध्यं च पक्षमासर्तुवत्सराः ॥ ९० ॥

युगादिर्युगभेदस्त्वं संयुगो युगसन्धयः।
 नित्यं नैमित्तिकं दैनं महाप्रलयमेव च ॥ ९१ ॥

करणं कारणं कर्ता भर्ता हर्ता त्वमीश्वरः।
 सत्कर्ता सत्कृतिर्गोप्ता सच्चिदानन्दविग्रहः ॥ ९२ ॥

प्रणस्त्वं प्राणिनां प्रत्यगात्मा त्वं सर्वदेहिनाम्।
सुज्योतिस्त्वं परञ्ज्योतिरात्मज्योतिः सनातनः ॥ ९३ ॥

ज्योतिर्लोकस्वरूपस्त्वं ज्योतिर्ज्ञः ज्योतिषां पतिः।
स्वाहाकारः स्वधाकारो वषट्कारः कृपाकरः ॥ ९४ ॥

हन्तकारो निराकारो वेदाकारश्च शङ्करः।
अकारादिहकारान्त ओङ्कारो लोककारकः ॥ ९५ ॥

एकात्मा त्वमनेकात्मा चतुरात्मा चतुर्भुजः।
चतुर्भूर्तिश्चतुर्दंष्ट्रश्चतुर्वेदमयोत्तमः ॥ ९६ ॥

लोकप्रियो लोकगुरुर्लोकेशो लोकनायकः।
लोकसाक्षी लोकपतिर्लोकात्मा लोकलोचनः ॥ ९७ ॥

लोकाधारो बृहल्लोको लोकालोकमयो विभुः।
लोककर्ता विश्वकर्ता कृतावर्तः कृतागमः ॥ ९८ ॥

अनादिस्त्वमनन्तस्त्वमभूतो भूतविग्रहः।
स्तुतिः स्तुत्यः स्तवप्रीतः स्तोता नेता नियामकः ॥ ९९ ॥

त्वं गतिस्त्वं मतिर्मह्यं पिता माता गुरुः सखा।
सुहृदश्चात्मरूपस्त्वं त्वां विना नास्ति मे गतिः ॥ १०० ॥

नमस्ते मन्त्ररूपाय अस्त्ररूपाय ते नमः।
बहुरूपाय रूपाय पञ्चरूपधराय च ॥ १०१ ॥

भद्ररूपाय रुढाय योगरूपाय योगिने।
समरूपाय योगाय योगपीठस्थिताय च ॥ १०२ ॥

योगगम्याय सौम्याय ध्यानगम्याय ध्यायिने।
ध्येयगम्याय धाम्ने च धामाधिपतये नमः ॥ १०३ ॥

धराधराय धर्माय धारणाभिरताय च।
नमो धात्रे च संधात्रे विधात्रे च धराय च ॥ १०४ ॥

दामोदराय दान्ताय दानवान्तकराय च।
नमः संसारवैद्याय भेषजाय नमो नमः ॥ १०५ ॥

सीरध्वजाय शीताय वातायाप्रमिताय च।
सारस्वताय संसारनाशनायाक्षमालिने ॥ १०६ ॥

असिचर्मधरायैव षट्कर्मनिरताय च।
विकर्माय सुकर्माय परकर्मविघातिने ॥ १०७ ॥

सुशर्मणे मन्मथाय नमो वर्माय वर्मिणे।
करिचर्मवसानाय करालवदनाय च ॥ १०८ ॥

कवये पद्मगर्भाय भूतगर्भ घृणानिधे।
ब्रह्मगर्भाय गर्भाय बृहद्गर्भाय धूर्जटे ॥ १०९ ॥

नमस्ते विश्वगर्भाय श्रीगर्भाय जितारये।
नमो हिरण्यगर्भाय हिरण्यकवचाय च ॥ ११० ॥

हिरण्यवर्णदेहाय हिरण्याक्षविनाशिने।
हिरण्यकशिपोर्हन्त्रे हिरण्यनयनाय च ॥ १११ ॥

हिरण्यरेतसे तुभ्यं हिरण्यवदनाय च।
नमो हिरण्यशृङ्गाय निशशृङ्गाय च शृङ्गिणे ॥ ११२ ॥

भैरवाय सुकेशाय भीषणायान्त्रमालिने।
चण्डाय तुण्डमालाय नमो दण्डधराय च ॥ ११३ ॥

अखण्डतत्त्वरूपाय कमण्डलुधराय च।
नमस्ते खण्डसिंहाय सत्यसिंहाय ते नमः ॥ ११४ ॥

नमस्ते श्वेतसिंहाय पीतसिंहाय ते नमः।
नीलसिंहाय नीलाय रक्तसिंहाय ते नमः ॥ ११५ ॥

नमो हारिद्रसिंहाय धूम्रसिंहाय ते नमः।
मूलसिंहाय मूलाय बृहत्सिंहाय ते नमः ॥ ११६ ॥

पातालस्थितसिंहाय नमः पर्वतवासिने।
नमो जलस्थसिंहाय अन्तरिक्षस्थिताय च ॥ ११७ ॥

कालाग्निरुद्रसिंहाय चण्डसिंहाय ते नमः।
अनन्तसिंह सिंहाय अनन्तगतये नमः ॥ ११८ ॥

नमो विचित्रसिंहाय बहुसिंहस्वरूपिणे।
अभयङ्करसिंहाय नरसिंहाय ते नमः ॥ ११९ ॥

नमोऽस्तु सिंहराजाय नारसिंहाय ते नमः।
सप्ताब्धिमेखलायैव सप्तसामस्वरूपिणे ॥ १२० ॥

सप्तलोकान्तरस्थाय सप्तस्वरमयाय च।
सप्तार्चीरूपदंष्ट्राय सप्ताश्वरथरूपिणे ॥ १२१ ॥

सप्तवायुस्वरूपाय सप्तच्छन्दीमयाय च।
स्वच्छाय स्वच्छरूपाय स्वच्छन्दाय च ते नमः ॥ १२२ ॥

श्रीवत्साय सुवेषाय श्रुतये श्रुतिमूर्तये।
शुचिश्रवाय शूराय सुप्रभाय सुधन्विने ॥ १२३ ॥

शुभ्राय सुरनाथाय सुलभाय शुभाय च।
सुदर्शनाय सूक्ष्माय निरुक्ताय नमो नमः ॥ १२४ ॥

सुप्रभावस्वभावाय भवाय विभवाय च।
सुशाखाय विशाखाय सुमुखाय सुखाय च ॥ १२५ ॥

सुनखाय सुदंष्ट्राय सुरथाय सुधाय च।
साङ्ख्याय सुरमुख्याय प्रख्याताय प्रभाय च ॥ १२६ ॥

नमः खट्वाङ्गहस्ताय खेटमुद्गरपाणये।
खगेन्द्राय मृगेन्द्राय नागेन्द्राय दृढाय च ॥ १२७ ॥

नागकेयूरहाराय नागेन्द्रायाघमर्दिने।
नदीवासाय नग्नाय नानारूपधराय च ॥ १२८ ॥

नागेश्वराय नागाय नमिताय नराय च।
नागान्तकरथायैव नरनारायणाय च ॥ १२९ ॥

नमो मत्स्यस्वरूपाय कच्छपाय नमो नमः।
नमो यज्ञवराहाय नरसिंहाय ते नमः ॥ १३० ॥

विक्रमाक्रान्तलोकाय वामनाय महौजसे।
नमो भार्गवरामाय रावणान्तकराय च ॥ १३१ ॥

नमस्ते बलरामाय कंसप्रध्वंसकारिणे।
बुद्धाय बुद्धरूपाय तीक्ष्णरूपाय कल्किने ॥ १३२ ॥

आत्रेयायाग्निनेत्राय कपिलाय द्विजाय च।
क्षेत्राय पशुपालाय पशुवक्त्राय ते नमः ॥ १३३ ॥

गृहस्थाय वनस्थाय यतये ब्रह्मचारिणे।
स्वर्गापवर्गदात्रे च तद्भोक्त्रे च मुमुक्षवे ॥ १३४ ॥

शालग्रामनिवासाय क्षीराब्धिशयनाय च।
श्रीशैलाद्रिनिवासाय शैलावासाय ते नमः ॥ १३५ ॥

योगिहृत्पद्मवासाय महाहासाय ते नमः।
गुहावासाय गुह्याय गुप्ताय गुरवे नमः ॥ १३६ ॥

नमो मूलाधिवासाय नीलवस्त्रधराय च।
पीतवस्त्राय शस्त्राय रक्तवस्त्रधराय च ॥ १३७ ॥

रक्तमालाविभूषाय रक्तगन्धानुलेपिने।
धुरन्धराय धूर्ताय दुर्धराय धराय च ॥ १३८ ॥

दुर्मदाय दुरन्ताय दुर्धराय नमो नमः।
दुर्निरीक्षाय निष्ठाय दुर्दर्शाय द्रुमाय च ॥ १३९ ॥

दुर्मदाय दुराशाय दुर्लभाय नमो नमः।
दृप्ताय दीप्तवक्त्राय अदृप्तनयनाय च ॥ १४० ॥

उन्मत्ताय प्रमत्ताय नमो दैत्यारये नमः।
रसज्ञाय रसेशाय आरक्तरसनाय च ॥ १४१ ॥

पथ्याय परितोषाय रथ्याय रसिकाय च।
ऊर्ध्वकेशोर्ध्वरूपाय नमस्ते चोर्ध्वरेतसे ॥ १४२ ॥

ऊर्ध्वसिंहाय सिंहाय नमस्ते चोर्ध्वबाहवे।
परप्रध्वंसकायैव शङ्खचक्रधराय च ॥ १४३ ॥

गदापद्मधरायैव पञ्चबाणधराय च।
कामेश्वराय कामाय कामपालाय कामिने ॥ १४४ ॥

नमः कामविहाराय कामरूपधराय च।
सोमसूर्याग्निनेत्राय सोमपाय नमो नमः ॥ १४५ ॥

नमः सोमाय वामाय वामदेवाय ते नमः।
सामस्वनाय सौम्याय भक्तिगम्याय वै नमः ॥ १४६ ॥

कूष्माण्डगणनाथाय सर्वश्रेयस्कराय च।
भीष्माय भीकरायैव भीमविक्रमणाय च ॥ १४७ ॥

मृगश्रीवाय जीवाय जितायाजितकाशिने।
जटिने जामदग्न्याय नमस्ते जातवेदसे ॥ १४८ ॥

जपाकुसुमवर्णाय जप्याय जपिताय च।
जरायुजायाण्डजाय स्वेदजायोद्विज्जाय च ॥ १४९ ॥

जनार्दनाय रामाय जाह्नवीजनकाय च।
जराजन्मादिदूराय प्रदुम्नाय प्रमोदिने ॥ १५० ॥

जिह्वारौद्राय रुद्राय वीरभद्राय ते नमः।
चिद्रूपाय समुद्राय कद्रुद्राय प्रचेतसे ॥ १५१ ॥

इन्द्रियायेन्द्रियज्ञाय नमोऽस्त्विन्द्रानुजाय च।
अतीन्द्रियाय सान्द्राय इन्दिरापतये नमः ॥ १५२ ॥

ईशानाय च ईड्याय ईशिताय इनाय च ।
व्योमात्मने च व्योम्ने च नमस्ते व्योमकेशिने ॥ १५३ ॥

व्योमाधाराय च व्योमवक्त्रायासुरघातिने ।
नमस्ते व्योमदंष्ट्राय व्योमवासाय ते नमः ॥ १५४ ॥

सुकुमाराय माराय शुभाचाराय वै नमः ।
विश्वाय विश्वरूपाय नमो विश्वात्मकाय च ॥ १५५ ॥

ज्ञानात्मकाय ज्ञानाय विश्वेशाय परात्मने ।
एकात्मने नमस्तुभ्यं नमस्ते द्वादशात्मने ॥ १५६ ॥

चतुर्विंशतिरूपाय पञ्चविंशतिमूर्तये ।
षड्विंशकात्मने नित्यं सप्तविंशतिकात्मने ॥ १५७ ॥

धर्मार्थकाममोक्षाय विमुक्ताय नमो नमः ।
भावशुद्धाय सिद्धाय साध्याय शरभाय च ॥ १५८ ॥

प्रबोधाय सुबोधाय नमो बुद्धिप्रियाय च ।
स्निग्धाय च विदग्धाय मुग्धाय मुनये नमः ॥ १५९ ॥

प्रियंवदाय प्रियश्रवाय सुक्सुवाय श्रिताय च ।
गृहेशाय महेशाय ब्रह्मेशाय नमो नमः ॥ १६० ॥

श्रीधराय सुतीर्थाय हयग्रीवाय ते नमः ।
उग्राय उग्रवेगाय उग्रकर्मरताय च ॥ १६१ ॥

उग्रनेत्राय व्यग्राय समग्रगुणशालिने ।
बालग्रहविनाशाय पिशाचग्रहघातिने ॥ १६२ ॥

दुष्टग्रहनिहन्त्रे च निग्रहानुग्रहाय च ।
वृषध्वजाय वृष्याय वृषाय वृषभाय च ॥ १६३ ॥

उग्रश्रवाय शान्ताय नमः श्रुतिधराय च ।
नमस्ते देवदेवेश नमस्ते मधुसूदन ॥ १६४ ॥

नमस्ते पुण्डरीकाक्ष नमस्ते दुरितक्षय।
नमस्ते करुणासिन्धो नमस्ते समितिञ्जय ॥ १६५ ॥

नमस्ते नरसिंहाय नमस्ते गरुडध्वज।
यज्ञनेत्र नमस्तेऽस्तु कालध्वज जयध्वज ॥ १६६ ॥

अग्निनेत्र नमस्तेऽस्तु नमस्ते ह्यमरप्रिय।
महानेत्र नमस्तेऽस्तु नमस्ते भक्तवत्सल ॥ १६७ ॥

धर्मनेत्र नमस्तेऽस्तु नमस्ते करुणाकर।
पुण्यनेत्र नमस्तेऽस्तु नमस्तेऽभीष्टदायक ॥ १६८ ॥

नमो नमस्ते जयसिंहरूप
नमो नमस्ते नरसिंहरूप।
नमो नमस्ते रणसिंहरूप
नमो नमस्ते नरसिंहरूप ॥ १६९ ॥

उद्धृत्य गर्वितं दैत्यं निहत्याजौ सुरद्विषम्।
देवकार्यं महत्कृत्वा गर्जसे स्वात्मतेजसा ॥ १७० ॥

अतिरौद्रमिदं रूपं दुस्सहं दुरतिक्रमम्।
दृष्ट्वा तु शङ्किताः सर्वा देवतास्त्वामुपागताः ॥ १७१ ॥

एतान् पश्य महेशानं ब्रह्माणं मां शचीपतिम्।
दिक्पालान् द्वादशादित्यान् रुद्रानुरगराक्षसान् ॥ १७२ ॥

सर्वानृषिगणान् सप्त मातृगौरीं सरस्वतीम्।
लक्ष्मीं नदीञ्च तीर्थानि रतिं भूतगणान्यपि ॥ १७३ ॥

प्रसीद त्वं महासिंह उग्रभावमिमं त्यज।
प्रकृतिस्थो भव त्वं हि शान्तभावं च धारय ॥ १७४ ॥

इत्युक्त्वा दण्डवद्भूमौ पपात स पितामहः।
प्रसीद त्वं प्रसीद त्वं प्रसीदेति पुनः पुनः ॥ १७५ ॥

मार्कण्डेय उवाच

दृष्ट्वा तु देवताः सर्वाः श्रुत्वा तां ब्रह्मणो गिरम्।
स्तोत्रेणापि च संहृष्टः सौम्यभावमधारयत् ॥ १७६ ॥

अब्रवीन्नारसिंहस्तु वीक्ष्य सर्वान्सुरोत्तमान्।
संत्रस्तान् भयसंविज्ञान् शरणं समुपागतान् ॥ १७७ ॥

श्रीनृसिंह उवाच

भो भो देववराः सर्वे पितामहपुरोगमाः।
शृणुध्वं मम वाक्यं च भवन्तु विगतज्वराः ॥ १७८ ॥

यद्धितं भवतां नूनं तत् करिष्यामि साम्प्रतम्।
एवं नामसहस्रं मे त्रिसन्ध्यं यः पठेच्छुचिः ॥ १७९ ॥

शृणोति वा श्रावयति पूजान्ते भक्तिसंयुतः।
सर्वान् कामानवाप्नोति जीवेच्च शरदां शतम् ॥ १८० ॥

यो नामभिर्नृसिंहादौ रचयेत् क्रमशो मम।
सर्वतीर्थेषु यत्पुण्यं सर्वतीर्थेषु यत्फलम् ॥ १८१ ॥

सर्वपूजासु यत्प्रोक्तं तत्सर्वं लभते भृशम्।
जातिस्मरत्वं लभते ब्रह्मज्ञानं सनातनम् ॥ १८२ ॥

सर्वपापविनिर्मुक्तः तद्विष्णोः परमं पदम्।
मन्नामकवचं बद्ध्वा विचरेद्विगतज्वरः ॥ १८३ ॥

भूतवेतालकूष्माण्डपिशाचब्रह्मराक्षसाः।
शाकिनीडाकिनीज्येष्ठानीलीबालग्रहादिकाः ॥ १८४ ॥

दुष्टग्रहाश्च नश्यन्ति यक्षराक्षसपन्नगाः।
ये च सन्ध्याग्रहाः सर्वे चाण्डालग्रहसंज्ञिकाः ॥ १८५ ॥

निशाचरग्रहाः सर्वे प्रणश्यन्ति च दूरतः।
कुक्षिरोगश्च हृद्रोगः शूलापस्मार एव च ॥ १८६ ॥

ऐकाहिकं द्व्याहिकं च चातुर्थिकमथ ज्वरम्।
आधयो व्याधयः सर्वे रोगा रोगाधिदेवताः ॥ १८७ ॥

शीघ्रं नश्यन्ति ते सर्वे नृसिंहस्मरणात्सुराः।
राजानो दासतां यान्ति शत्रवो यान्ति मित्रताम् ॥ १८८ ॥

जलानि स्थलतां यान्ति वह्नयो यान्ति शीतताम्।
विषाण्यप्यमृतायन्ति नृसिंहस्मरणात्सुराः ॥ १८९ ॥

राज्यकामो लभेद्राज्यं धनकामो लभेद्धनम्।
विद्याकामो लभेद्विद्यां बद्धो मुच्येत बन्धनात् ॥ १९० ॥

व्यालव्याघ्रभयं नास्ति चोरसर्पादिकं तथा।
अनुकूला भवेद्भार्या लोकैश्च प्रतिपूज्यते ॥ १९१ ॥

सुपुत्रान् धनधान्यं च भवन्ति विगतज्वराः।
एतत्सर्वं समाप्नोति नृसिंहस्य प्रसादतः ॥ १९२ ॥

जलसन्तरणे चैव पर्वतारण्यमेव च।
वनेऽपि विचरन् मर्त्यो दुर्गमे विषमे पथि ॥ १९३ ॥

कलि प्रवेशने चापि नारसिंहं न विस्मरेत्।
ब्रह्मघ्नश्च पशुघ्नश्च भ्रूणहा गुरुतल्पगः ॥ १९४ ॥

मुच्यते सर्वपापेभ्यः कृतघ्नः स्त्रीविघातकः।
वेदानां दूषकश्चापि मातापितृविनिन्दकः ॥ १९५ ॥

असत्यस्तु तथा यज्ञनिन्दको लोकनिन्दकः।
स्मृत्वा सकृन्नृसिंहं तु मुच्यते सर्वकिल्बिषैः ॥ १९६ ॥

बहुनाऽत्र किमुक्तेन स्मृत्वा मां शुद्धमानसः।
यत्र यत्र चरेन्मर्त्यो नृसिंहस्तत्र रक्षति ॥ १९७ ॥

गच्छन् तिष्ठन् स्वपन् भुञ्जन् जाग्रन्नपि हसन्नपि।
नृसिंहेति नृसिंहेति नृसिंहेति सदा स्मरन् ॥ १९८ ॥

पुमान्न लिप्यते पापैर्भुक्तिं मुक्तिं च विन्दति ।
नारी सुभगतामेति सौभाग्यं च सूरूपताम् ॥ १९९ ॥

भर्तुः प्रियत्वं लभते न वैधव्यं च विन्दति ।
न सपत्नीं च जन्मान्ते सम्यग् ज्ञानी भवेद् द्विजः ॥ २०० ॥

भूमिप्रदक्षिणान्मर्त्यो यत्फलं लभते चिरात् ।
तत्फलं लभते नारसिंहमूर्तिप्रदक्षिणात् ॥ २०१ ॥

मार्कण्डेय उवाच
इत्युक्त्वा देवेदेवेशो लक्ष्मीमालिङ्ग्य लीलया ।
प्रह्लादस्याभिषेकं तु ब्रह्मणे चोपदिष्टवान् ॥ २०२ ॥

श्रीशैलस्य प्रसादे तु लोकानां च हिताय वै ।
स्वरूपं स्थापयामास प्रकृतिस्थोऽभवत्तदा ॥ २०३ ॥

ब्रह्मापि दैत्यराजानं प्रह्लादमभ्यषेचयत् ।
दैवतैः सह सुप्रीतो ह्यात्मलोकं ययौ स्वयम् ॥ २०४ ॥

हिरण्यकशिपोर्भित्या प्रपलाय्य शचीपतिः ।
स्वर्गराज्यात् परिभ्रष्टो युगानामेकविंशतिम् ॥ २०५ ॥

नृसिंहेन हते दैत्ये स्वर्गलोकमवाप सः ।
दिक्पालाश्च सुसम्प्राप्ताः स्वस्वस्थानमनुत्तमम् ॥ २०६ ॥

धर्मे मतिः समस्तानां प्रजानामभवत्तदा ।
एवं नामसहस्रं मे ब्रह्मणा निर्मितं पुरा ॥ २०७ ॥

पुत्रानध्यापयामास सनकादीन् महामतिः ।
ऋचुस्ते च ततः सर्वे लोकानां हितकाम्यया ॥ २०८ ॥

देवता ऋषयः सिद्धा यक्षविद्याधरोरगाः ।
गन्धर्वाश्च मनुष्याश्च इहामुत्रफलैषिणः ॥ २०९ ॥

अस्य स्तोत्रस्य पाठाद्धि विशुद्धमनसोऽभवन्।
सनत्कुमारः सम्प्राप्तो भारद्वाजो महामतिः ॥ २१० ॥

तस्मादाङ्गिरसः प्राप्तस्तस्मात्प्राप्तो महाक्रतुः।
जग्राह भार्गवस्तस्मात् अग्निमित्राय सोऽब्रवीत् ॥ २११ ॥

जैगीषव्याय स प्राह सोऽब्रवीच्च्यवनाय च।
तस्मादवाप शाण्डिल्यो गर्गाय प्राह वै मुनिः ॥ २१२ ॥

ऋतुञ्जयाय स प्राह जातूकर्णाय संयमौ।
विष्णुवृद्धाय सोऽप्याह सोऽपि बोधायनाय च ॥ २१३ ॥

क्रमात्स विष्णवे प्राह स प्राहोदामकुक्षये।
सिंहतेजाश्च तस्माच्च श्रीप्रियाय ददौ च सः ॥ २१४ ॥

उपदिष्टोऽस्मि तेनाहमिदं नामसहस्रकम्।
तत्प्रसादादमृत्युर्मे यस्मात्कस्माद्भयं न हि ॥ २१५ ॥

मया च कथितं नारसिंहस्तोत्रमिदं तव।
त्वं हि नित्यं शुचिर्भूत्वा तमाराधय शाश्वतम् ॥ २१६ ॥

सर्वभूताश्रयं देवं नृसिंहं भक्तवत्सलम्।
पूजयित्वा स्तवं जप्त्वा हुत्वा निश्चलमानसः ॥ २१७ ॥

प्राप्स्यसे महतीं सिद्धिं सर्वान् कामान् वरोत्तमान्।
अयमेव परो धर्मस्त्विदमेव परं तपः ॥ २१८ ॥

इदमेव परं ज्ञानमिदमेव महद्ब्रतम्।
अयमेव सदाचारस्त्वयमेव सदा मखः ॥ २१९ ॥

इदमेव त्रयो वेदाः सच्छास्त्राण्यागमानि च।
नृसिंहमन्त्रादन्यच्च वैदिकं तु न विद्यते ॥ २२० ॥

यदिहास्ति तदन्यत्र यन्नेहास्ति न तत्क्वचित्।
कथितं ते नृसिंहस्य चरितं पापनाशनम् ॥ २२१ ॥

सर्वमन्त्रमयं तापत्रयोपशमनं परम्।
सर्वार्थसाधनं दिव्यं किं भूयः श्रोतुमिच्छसि ॥ २२२ ॥

॥ इति श्रीलक्ष्मीनृसिंहसहस्रनाम स्तोत्रं संपूर्णम् ॥